

*F*il-Legġendi ta' Birmiftuħ



Bir-ragun kollu, il-Gudja hija kburija b'Birmiftuħ mhux biss għaliex din kienet il-matrici ta' bosta parroċċi oħrajn qabel is-sena 1436 imma għax ukoll kienet l-origini – għallinqas bhala lokalità - tal-Gudja tal-lum. Ngħid bhala lokalità peress li l-isem, li sikwit jinbidel u jittrasforma ruħu, mhux bizzejjed sabiex jindika il-qedem veru tal-post.

Illum, il-biċċa l-kbira tan-nies iqisu, jew jirritenu, li l-isem tal-Gudja ġej mill-kelma Għarbija li tfisser għolja jew post b'topografija prominenti . Li hu żgur hu li dan l-isem jaf l-origini tiegħu lill-isqallin li fi gżirithom għandhom diversi postijiet li qegħdin fuq għolja jew torri u li appuntu jissejhu CUDIA. Nistaqsi jekk dan hux minnu għax hemm min issuggerixxa li 'Gudja' bhala isem imur lura ferm aktar fiż-żmien u jista' jmur lura saħansitra sa żmien ir-Rumani li meta kienu f'pajjiżna matul il-famuża 'pax romana' sabu din il-lokalità tant serena u pjaċevoli li allura bdew isejhula 'gaudium'. U dan idahhalna fil-kappa tal-legġendi ta' Birmiftuħ.


L-ewwel legġenda marbuta ma' Birmiftuħ tgħid li meta San Pawl gie Malta hu thalla liberu jippriedka kif u fejn ried. Il-miraklu tal-lifgħa, il-fejqan ta' missier l-aqwa awtorità ta' pajjiżna u ta' hafna oħrajn li ġabulu l-Maltin, ippermettew lil Pawlu jnibbet il-messaġġ tas-salvazzjoni fost missirijietna. Hemm tradizzjoni li tgħid li hu saħansitra terraq bil-mixi saż-Żejtun u li fi triqtu għadda minn Triq Betta f'Hal Tarxien. Żgur li San Pawl ma naqasx li jxandar il-messaġġ tas-salvazzjoni f'kull rokna ta' din il-gżira ċkejka tagħna.

Missirijietna, li tant qiesu Birmiftuħ bhala post sagra u antik għaddewlna t-tradizzjoni li dan l-appostlu missierna, kien saħansitra xandar il-Bxara t-Tajba hawn ukoll. Mhux biss, iżda li hu wkoll qaddes l-ewwel quddiesa f'dan il-post u għammed l-ewwel insara tan-Nofsinhar ta' Malta. Għaldaqstant huma bnew l-ewwel knisja (s'intendi, mhux kif narawha llum) b'sens ta' devozzjoni profonda u ddedikawha lil Omm Gesù.

Sabiex tkompli tkun imsaħħa din il-leggenda jkompli jingħad li meta San Pawl kien qed jippriedka f'dan il-post hu lissen il-kelmiet, "Marija Santissima hija bir miftuħ tal-grazzji għal kulhadd !"

Jingħad ukoll li meta San Pawl kien f'dawn l-inħawi hu xorob minn bir li kien hemm, fejn illum hemm il-knisja u wara li bierku biex jgħammed, l-ilma beda jfuħ. Għalhekk allura: Bir ma jfuħ jgħifieri bir ta' ilma jfuħ.

Biex il-leggendi u l-istorja dwar Birmiftuħ ikomplu jintagħgnu flimkien nsemmu biss li fir-rapport dettaljat li Temi Zammit kiteb dwar il-katakombi ta' Ħal Resqun, hu kiteb hekk : *The rock-tomb in question was discovered accidentally in 1887 at Ħal Resqun along the bridle-road to the N.E. of the old chapel known as San Pawl ta' Birmiftuħ situated between the villages of Gudja and Luqa*



U hekk niġu għal avveniment storiku li miegħu ntisġet leggenda oħra li fil-ħsieb ta' missirijietna kellha xi ftit tax-xebh ma' dawk tal-millenju ta' qabel, jgħifieri ma' dawk marbuta mal-miġja ta' San Pawl. Mela din il-leggenda tidhol mal-miġja tal-Konti Ruġġieru. Illum huma bosta dawk li jsostnu li taħt id-dominanza ta' l-Għarab il-Maltin tilfu dinhom, u allahares tmerihom fuq din! Kemm dan mhux minnu jgħidulna s-sens komun u l-persistenza tad-devozzjonijiet Kristjani, għalkemm dawn kienu ġew miżmuma bil-moħbi minn bosta Maltin. Jekk l-Għarab għamlu minn kollox biex il-prattika tal-Kristjanezmu tiġi mrazzna u ssoffokata, bla dubju il-fjamma tal-fidi altru milli ntfiet, u wisq anqas rat caħda totali minn missirijietna l-Maltin. U f'dan l-isfond ta' l-istorja niġu għal-leggenda li jmiss.

Il-Konti Ruġġieru kien gie Malta fis-sena 1090 u filwaqt li ma ppersegwitax lill-Għarab, hu rega' ta' l-ħelsien shiħ lill-kult u 'l-prattika tal-Kristjanezmu f'pajjiżna. Hemm bosta stejjer, tradizzjonijiet u leggendi marbuta ma' din il-miġja storika ta' dan il-personaġġ marbuta anki ma' l-inħawi ta' Birmiftuħ. Kemm f'Malta kif ukoll fi Sqallija jingħad li hu bena kappelli f'lokalitajiet fejn kien hemm influwenza qawwija Għarbija, u fosthom jissemma Birmiftuħ. Jingħad li l-Konti Ruġġieru kien sema' bid-devozzjoni li l-Maltin kellhom għal dan il-post u ried li hu personalment iżuru wkoll. Mhux biss, iżda l-leggenda tkompli tgħid li hu barra milli ried li tinbena knisja f'dan il-lok, ried ikun hu stess li jqiegħed l-ewwel ġebba tagħha wkoll. Għaldaqstant, dejjem skond din il-leggenda, li kieku l-Konti Ruġġieru ma beniex kappella f'Birmiftuħ, kieku ma kienx ikun f'dan il-post li tinbet parroċċa bikrija li minnha kellhom joħorġu daqstant parroċċi oħra fix-xaqliba tal-madwar. Verament każ ta' 'Pluribus Parens' jgħifieri Omm ta' ħafna Wlied – Kirkop, Luqa, Mqabba, Safi u Tarxien. Esagerazzjonijiet? Frott il-ħolm? Imma mhux dawn huma l-ingredjenti li jsawwru l-faxxinu tal-leggendi ?

U dan mhux kollox. Birmiftuħ għandu marbuta miegħu waħda mill-isbaħ leggendi ta' pajjiżna u żgur li hija l-aktar waħda li tfuħ ! Din il-leggenda teħodna lura fiż-żmien meta l-Afrika ta' Fuq kellha twemmin nistrani u jgħixu fiha kien hemm bosta eremiti jabitaw f'postijiet mill-iżjed remoti. Ġara li fis-sekli ħamsa u sitta, il-leggjuni Rumani bdew isibuha diffiċli jirreżistu l-attakki ħorox tal-berberi u jiddefendu aktar il-konfini ta' l-imperu ruman. Il-berberi kienu jeqirdu u jaħarqu kull ma kienu jsibu quddiemhom, kif ukoll kienu jimmassakraw lil kull min isibu fi triqathom. Warajhom giet mewġa Islamika li kompliet, tista' tgħid, tiknes dak li kien baqa' mill-Kristjanezmu fl-Afrika ta' Fuq. Immaġinaw ftit kemm eremiti mietu quddiem dan l-għadu kiefer filwaqt li whud irnexxielhom jaħarbu wkoll. Kif qed jgħri illum, minn dawk li qed jaħarbu mill-Afrika ta' Fuq lejn il-kontinent Ewropew u jsibu ruħhom f'pajjiżna, hekk ukoll uħud minn dawn l-eremiti li semmejna spicċaw f'pajjiżna milqughin minn ġens Nistrani u qalbu tajba wkoll. F'pajjiżna sabu għerien 'l bogħod min-nies biex fihom komplew jgħixu l-ħajja kontemplattiva tagħhom. Jingħad li wiehed minnhom għazel li jgħix fl-inħawi ta' Birmiftuħ fejn hu magħruf li kien hemm ħafna għerien, aktarx mhux bogħod ħafna minn kappella li kien hemm digà fil-qrib.



Birmiftuħ: Ġebel kbir fuq Ċisterna (Ritratt minn Prof. A Bonanno)

Hawn wieħed irid imur lura fiż-żmien u jgħib quddiem għajnejh veduta panoramika ta' dawn in-naħat fejn tinsab il-knisja ta' Birmiftuħ illum. Kien għadu jirrenja ambjent naturali u sabiħ għall-aħħar b'xi nixxieghat jagħtu hajja lill-ħdura tal-kampanja u l-widien tal-madwar.

Dan l-eremita kien imdorri jaħseb kif jista' jsib x'jiekol mingħajr ma jkollu l-ħtieġa li jfittex jakkwista x'jiekol mingħand in-nies. Min jaf kemm u kif fid-deżert li kien jgħix fih qabel irnexxilu jzomm ħaj fuq is-siġar, il-pjanti u l-fjuri li kienu jikbru f'dak l-ambjent niexef u salvaġġ! U hekk kompli jagħmel fil-post li beda jgħix fih u li illum innejhulu Birmiftuħ. Hallat illum u ħawwad għada rnezzielu jipproduċi mill-fjuri li kienu jikbru fil-madwar, fwejjah jew essenzi ta' l-oġġna rwejjah u kwalità. Ir-riħa qawwiya u sabiħa ta' dawn l-essenzi li kien jipproduċi dan l-eremit, ma naqsux li jattiraw l-attenzjoni ta' l-abitanti fl-akwati tal-madwar. Ta' eremit li kien, il-flus ma kinux jagħmlu bih u għalhekk beda jpartat il-fwejjah mal-ħtiġijiet l-aktar essenzjali għalih.

Il-fama tal-fwejjah u ta' l-essenzi tiegħu ma damitx ma xterdet mal-gżira kollha u għaldaqstant il-produzzjoni kellha tiżdied. Il-ħlewwa tar-riħa li bdiet tfewwaħ f'dawn l-inħawi kienet ir-raġuni li għaliha dawn l-akkwati bdew jissejhu ta' 'bir ilma tfuħ'. Kif jigrri maż-żmien, isem bi tlett kelmiet kien twil wisq biex wieħed ilissnu u dawn l-akwati għall-ewwel bdew jissejhu bħala ta' 'Bir ma tfuħ' u aktar tard il-kelma tkomplet titkisser għal 'Birmaftuħ' sa ma spicċat kif ngħiduha sal-lum 'Birmiftuħ'.

Dwar l-inħawi ta' Birmiftuħ jingħad ukoll li l-bir li hemm quddiem il-kappella jmur lura għal żmien ir-Rumani filwaqt li fil-passat kien hemm ukoll abbazija li fiha kienu jgħixu l-anakreti, jew aħjar, patrijiet eremiti.

Għal dawk li f'dan li għedna jemmu li hemm xi ftit tal-verità, ngħidulhom li jingħad ukoll li x'imkien fil-qrib tal-kappella ta' Birmiftuħ hemm midfuna l-ewwel sett ta' qniepen u t-tezori tal-knisja li kienu nħbew fxi bir, oqbra jew moħba fl-inħawi tal-madwar biex ma jaqgħux f'idejn il-mislem fi żmien l-Assedju l-Kbir.

Kemm hemm verità f'dan kollu li għidna mhux importanti għalina. Il-faxxinu tal-leggendi u t-tradizzjonijiet ta' missirijietna jkompli jkollu is-seher tiegħu u għajb għalina jekk ma napprezzawx u ma nikkonservawx dawn l-għidut li waslu għandna minn generazzjoni għall-oħra kemm bil-fomm kif ukoll bil-kitba.

Salvator Mousù